

பிரஸார் பாரதி

அகில இந்திய வானொலி, சென்னை-4

22 04 2024

7 15

திங்கட்கிழமை

காலை

தலைப்புச் செய்திகள்

1. குடியரசுத்தலைவர் திருமதி திரௌபதி முர்மு இன்று புதுதில்லியில் பத்ம விருதுகளை வழங்கி கௌரவிக்கிறார்.
2. மக்களவைத் தேர்தலில் வரும் 26ஆம் தேதி இரண்டாம் கட்ட வாக்குபதிவு நடைபெற உள்ள 89 தொகுதிகளில் பிரச்சாரம் தீவிரமடைந்துள்ளது.
3. இந்தியா - இலங்கை இடையேயான கலாச்சார தொடர்புகளை வெளிப்படுத்தும் வகையில் கொழும்புவில் ராமாயண காட்சி விழா நடைபெற்றது.
4. மாலத்தீவு தேர்தலில் ஆளும் மக்கள் தேசிய காங்கிரஸ் வெற்றி பெற்று பெரும்பான்மை பலத்துடன் மீண்டும் ஆட்சிமைக்கிறது.
5. **Candidates** செஸ் போட்டியில் இந்தியாவின் குகேஷ் பட்டம் வென்று வரலாற்று சாதனை படைத்துள்ளார்.

---- இனி விரிவான செய்திகள் --

<<<<>>>>

குடியரசுத்தலைவர் திருமதி திரௌபதி முர்மு இன்று பத்ம விருதுகளை வழங்குகிறார்.

குடியரசுத்தலைவர் மாளிகையில் இன்று நடைபெறும் நிகழ்ச்சியில் முன்னாள் குடியரசு துணைத்தலைவர் திரு. எம். வெங்கைய நாயுடு, பரதநாட்டியக் கலைஞர் டாக்டர் பத்மா சுப்பிரமணியம் ஆகியோருக்கு பத்ம விபூஷன் விருதுகளை வழங்கி கௌரவிக்கிறார்.

மறைந்த சமூக கல்வியாளர் **Bindeshwar Pathak**-கிற்கு பத்ம விபூஷன் விருது, இறப்புக்கு பிந்தைய விருதாக வழங்கப்படுகிறது.

நடிகர் மிதுன் சக்ரபர்த்தி, பிரபல பின்னணிப் பாடகி திருமதி உஷா உதுப் ஆகியோருக்கு பத்ம பூஷன் விருது வழங்கப்படுகிறது.

சமூக செயற்பாட்டாளர் டாக்டர் சீதாராம் ஜிண்டால், இதய சிகிச்சை நிபுணர் டாக்டர் தேஜாஸ் மதுசூதன் பட்டேல், முன்னாள் உத்தரப்பிரதேச ஆளுநர் திரு. ராமநாயக் ஆகியோரும் இன்று பத்ம பூஷன் விருது பெறுகிறார்கள்.

பத்ம விருதுகள் ஒவ்வொரு ஆண்டும் குடியரசு தினத்தையொட்டி அறிவிக்கப்பட்டு வருகிறது.

<<<<>>>>

மக்களவை தேர்தலில் இரண்டாம் கட்ட வாக்குப்பதிவுக்கான வேட்புமனுக்களை விலக்கிக்கொள்ள இன்று கடைசி நாளாகும்.

பிரச்சாரம் வரும் புதன்கிழமையுடன் முடிவடைய உள்ள நிலையில் அரசியல் கட்சிகள் மற்றும் வேட்பாளர்கள் தீவிர பிரச்சாரத்தில் ஈடுபட்டுள்ளனர்.

13 மாநிலங்களில் மொத்தம் 89 தொகுதிகளில் இரண்டாம் கட்ட தேர்தல் நடைபெற உள்ளது.

கேரளாவில் 20 இடங்கள், கர்நாடகாவில், 14, ராஜஸ்தானில் 13, உத்தரப்பிரதேசம், மகாராஷ்டிரா ஆகிய மாநிலங்களில் தலா 8, மத்தியப்பிரதேசத்தில் 7, அசாம், பீகார் மாநிலங்களில் தலா 5, மேற்குவங்கம் மற்றும் சத்தீஸ்கரில் தலா 3, திரிபுரா, ஜம்மு-கஷ்மீர் ஆகியவற்றில் தலா ஒரு இடத்திலும் இரண்டாம் கட்ட வாக்குப்பதிவு வரும் 26ஆம் தேதியன்று நடைபெற உள்ளது.

ராஜஸ்தான் மாநிலம் **Banswara**-வில் தேர்தல் பொதுக்கூட்டத்தில் உரையாற்றிய பிஜேபி மூத்த தலைவரும், பிரதமருமான திரு நரேந்திர மோடி, மக்களவைத் தேர்தலில் நிலையான மற்றும் வலுவான அரசு மத்தியில் அமைவதற்கு மக்கள் வாக்களிக்க வேண்டும் என்று கேட்டுக்கொண்டார்.

மேற்குவங்க மாநிலம் **Balurghat** என்ற இடத்தில் பிரச்சாரத்தில் ஈடுபட்ட திரிணாமுல் காங்கிரஸ் தலைவர் செல்வி மம்தா பானர்ஜி, எளிய மக்களின் பிரச்சினைகளுக்குத் தீர்வு காண பிஜேபி தலைமையிலான மத்திய அரசு தவறிவிட்டதாக குற்றம் சாட்டினார்.

ஷெட்யூல்டு வகுப்பினர், பழங்குடியினர் மற்றும் சிறுபான்மையினரின் பிரச்சினைகளுக்கு பிஜேபி தீர்வு காண முற்படுவதில்லை என்றும் அவர் கூறினார்.

மேற்குவங்க மாநிலத்திற்கு போதிய நிதியை மத்திய அரசு ஒதுக்கவில்லை என்றும் அவர் குற்றம் சாட்டினார்.

பிஜேபி மூத்த தலைவர் திரு. அனூராக் தாக்கூர், அரசியல் சாசன திருத்தங்களை பிஜேபி அரசு மேற்கொள்வது தொடர்பாக காங்கிரஸ் கட்சி தவறான தகவல்களை அளித்து மக்களிடையே குழப்பத்தை ஏற்படுத்தி வருவதாக குற்றம் சாட்டினார்.

பஞ்சாப் மாநிலம் ஜலந்தரில் செய்தியாளர்களிடம் பேசுகையில் காங்கிரஸ் ஆட்சியின்போது 62 முறை அரசியல் சாசனத்தில் திருத்தம் செய்யப்பட்டதாக அவர் கூறினார்.

பிஜேபி மூத்த தலைவர் திரு. நரேந்திர மோடி இன்று உத்தரப்பிரதேச மாநிலம் அலிகாரில் பிரச்சாரம் மேற்கொள்கிறார்.

<<<<>>>>

மணிப்பூரில் கடந்த 19ஆம் தேதி முதற்கட்ட வாக்குப்பதிவு நடைபெற்ற 11 வாக்குச்சாவடிகளில் இன்று மறுவாக்குப்பதிவு நடைபெறுகிறது.

காலை 7 மணிக்கு தொடங்கியுள்ள இந்த வாக்குப்பதிவு மாலை 5 மணி வரை நடைபெறும்.

<<<<>>>>

முப்படைகளின் தலைமைத் தளபதி திரு. அனில் செளஹான், அரசுமுறைப் பயணமாக பிரான்ஸ் புறப்பட்டுச் சென்றுள்ளார்.

பாதுகாப்புத்துறையில் இரு நாடுகளுக்கும் இடையிலான ஒத்துழைப்பை மேலும் வலுப்படுத்துவதற்கான வாய்ப்புகள் குறித்து பிரான்ஸ் நாட்டின் பாதுகாப்புத்துறை அதிகாரிகளுடன் அவர் பேச்சு நடத்த உள்ளார்.

பிரான்ஸ் நாட்டின் தலைமைத் தளபதி திரு. **Thierry Burkhard** –ஐ அவர் சந்தித்துப் பேச உள்ளார்.

பிரான்ஸ் நாட்டின் விண்வெளிப் பாதுகாப்பு படை அதிகாரிகளையும் அவர் சந்தித்துப் பேச உள்ளார்.

பிரான்ஸ் நாட்டில் இயங்கி வரும் பாதுகாப்பு தளவாட உற்பத்தி தொழிற்சாலைகளையும் ஜெனரல் செளஹான் பார்வையிட உள்ளார்.

<<<<>>>>

நான்கு ஆண்டு பட்டப்படிப்பில் தேர்ச்சி பெற்றவர்கள் நேரடியாக தேசிய தகுதித் தேர்வுக்கு விண்ணப்பித்து பி.ஹெச்.டி பட்டப்படிப்பைத் தொடரலாம் என்று பல்கலைக்கழக மானியக் குழு அறிவித்துள்ளது.

குறைந்தபட்சம் 75 சதவீத சராசரி மதிப்பெண்ணோ, அல்லது அதற்கு இணையான தரமதிப்பீட்டையோ பெற்றிருக்க வேண்டும் என்றும் தெரிவிக்கப்பட்டுள்ளது.

நான்கு ஆண்டு பட்டப் படிப்பில் படித்திருந்த பாடப்பிரிவிலும், வேறு எந்தத் துறை பாடப் பிரிவிலும் முனைவர் கல்வியை தொடர்ந்து படிக்கலாம் என்றும் தெரிவிக்கப்பட்டுள்ளது.

ஏற்கனவே உள்ள நடைமுறையின்படி முதுநிலை பட்டப்படிப்பில் குறைந்தது 55 சதவீதம் அல்லது அதற்கு இணையான தரமதிப்பீடு பெற்றவர்கள் மட்டுமே முனைவர் பட்டத்திற்கு விண்ணப்பிக்கலாம்.

<<<<>>>>

தமிழகத்தில் திருவண்ணாமலை அருணாச்சலேஸ்வரர் திருக்கோயில் சித்ரா பெள்ளாமி கிரிவலத்திற்கான அனைத்து முன்னேற்பாடுகளும் செய்யப்பட்டுள்ளதாக மாவட்ட ஆட்சியர் திரு. பாஸ்கர பாண்டியன் தெரிவித்துள்ளார்.

<<<<>>>>

இந்தியா - இலங்கை இடையேயான வளமான கலாச்சார தொடர்புகளை வெளிப்படுத்தும் வகையில் தலைநகர் கொழும்புவில் ராமாயண காட்சி விழா நேற்று நடைபெற்றது.

இந்நிகழ்ச்சியில் பேசிய இந்திய துணைத் தூதர் திரு. சந்தோஷ் ஜா, இரு நாடுகளுக்கும் இடையிலான சரித்திர மற்றும் ஆன்மிக முக்கியத்துவம் குறித்து பேசினார்.

பல நூற்றாண்டுகளாக இரு நாட்டு மக்களுக்கும் இடையிலான தொடர்புகள் ஆழமாக வேரூன்றி இருப்பதாகவும் அவர் குறிப்பிட்டார்.

இலங்கையில் இந்தியா சார்பில் நடத்தப்படும் ராமாயணக் காட்சி நிகழ்ச்சி தொண்மை சிறப்பு மிக்க ராமாயணம் மற்றும் மகாபாரத இதிகாசங்களின் சிறப்புகளை எடுத்துக்கூறுவதாக தெரிவித்தார்.

இந்தியாவில் தோன்றிய இதிகாசங்களின் சிறப்பியல்புகள் மற்றும் புத்த மதம் தொடர்பான ஆன்மிக தொடர்புகள் ஆகியவற்றை மேம்படுத்தி சுற்றுலாவை மேம்படுத்துவதற்கான நடவடிக்கைகளை இரு நாடுகளும் இணைந்து மேற்கொள்ள வேண்டும் என்று கேட்டுக்கொண்டார்.

இந்தியா - இலங்கை இடையே தரைவழிப் பாலம் அமைப்பதற்கான முயற்சிகள் முழுவீச்சில் நடைபெற்று வருவதாகக் கூறிய அவர், இந்தப் பாலம் அமைக்கப்பட்டால் இந்தியா - இலங்கை இடையே போக்குவரத்து மற்றும் சுற்றுலா மேம்படும் என்று தெரிவித்தார்.

இந்தியா சுற்றுலாப் பயணிகள் இலங்கை வருவதற்கு மிகப்பெரும் வாய்ப்பாக இது அமையும் என்றும் அவர் குறிப்பிட்டார்.

இலங்கையில் உள்ள இந்து மற்றும் புத்தமத ஆன்மிக தலங்களைப் பார்வையிட இந்திய மக்கள் ஆர்வம் கொண்டுள்ளதாகவும் திரு. சந்தோஷ் ஜா கூறினார்.

இந்தியாவிலிருந்து சென்றுள்ள சுவாமி கோவிந்த் தேவ் கிரி மஹராஜ் இந்த நிகழ்வில் பங்கேற்றார்.

இலங்கையின் பாதுகாப்பு ஆலோசகர் திரு. **Sagala Ratnayaka**, முன்னாள் கிரிக்கெட் வீரர் சனத் ஜெயசூர்யா உள்ளிட்டோரும் பங்கேற்றனர்.

<<<<>>>>

மாலத்தீவு நாடாளுமன்றத்திற்கு நேற்று நடைபெற்ற தேர்தலில் வெற்றி பெற்றுள்ள ஆளும் மக்கள் தேசிய காங்கிரஸ் கட்சி பெரும்பான்மை பலத்துடன் ஆட்சியை தொடர்கிறது.

திரு. **Mohammed Muizzu** அதிபராக தொடரும் வாய்ப்பைப் பெற்றுள்ளார்.

93 இடங்கள் கொண்ட மாலத்தீவு நாடாளுமன்றத்தில் நேற்று 86 இடங்களுக்கு முடிவுகள் அறிவிக்கப்பட்ட நிலையில் 66 இடங்களில் ஆளும் மக்கள் தேசிய காங்கிரஸ் வெற்றி பெற்றுள்ளது.

இந்தத் தேர்தலில் 81 சதவீத வாக்குகள் பதிவாகி உள்ளன.

கடந்த 2019ஆம் ஆண்டு மாலத்தீவு நாடாளுமன்றத்திற்கு நடைபெற்ற தேர்தலில் 76 சதவீத வாக்குகள் மட்டுமே பதிவானது.

மாலத்தீவு நாட்டில் ஆளும் அரசின் முக்கிய முடிவுகள் அனைத்திற்கும் நாடாளுமன்றத்தின் ஒப்புதல் பெற வேண்டியது அவசியம் என்பதால் இந்தத் தேர்தல் அந்நாட்டு அரசியலில் மிகுந்த முக்கியத்தும் பெறுகிறது.

<<<<>>>>

ஓடிஷா மாநிலத்தில் மயூர்பஞ்ச் மாவட்டத்தில் உள்ள **Similpal** புலிகள் காப்பக பகுதியில் கரும் வெப்பம் காரணமாக தீ விபத்து ஏற்பட்டுள்ளது.

31 இடங்களில் இந்த காட்டுத்தீ பரவியிருப்பதாக வனத்துறை அதிகாரிகள் தெரிவித்தனர்.

போர்கால அடிப்படையில் தீயை அணைப்பதற்கான நடவடிக்கைகள் மேற்கொள்ளப்பட்டுள்ளதாக அம்மாநில வனத்துறை அதிகாரிகள் தெரிவித்தனர்.

இந்த பகுதிகளில் அதிவிரைவு தீயணைப்புப்படைபினர் பணியில் ஈடுபடுத்தப்பட்டுள்ளதாகவும் தெரிவிக்கப்பட்டுள்ளது.

ஓடிஷாவில் 43 டிகிரிக்கு மேல் வெப்பநிலை அதிகரித்து வருவதால், இயல்பு வாழ்க்கை பாதிக்கப்பட்டுள்ளது.

அங்குள்ள பள்ளிகளுக்கு வரும் 25-ஆம் தேதி முதலே கோடை விடுமுறை அளிக்கப்பட வேண்டும் என்றும் மாநில அரசு உத்தரவிட்டுள்ளது.

வரும் 24-ஆம் தேதிவரை காலை ஆறரை மணிக்கு தொடங்கி, பத்தரை மணி வரை மட்டுமே பள்ளிகள் செயல்பட வேண்டும் என்றும் அறிவுறுத்தப்பட்டுள்ளது.

<<<<>>>>

Candidates செஸ் போட்டியில் இந்தியாவின் குகேஷ் பட்டம் வென்று வரலாற்று சாதனை படைத்துள்ளார்.

கனடாவின் டொராண்டோவில் நடைபெற்ற இப்போட்டியில் 9 புள்ளிகளைப் பெற்று அவர் இப்பட்டத்தைக் கைப்பற்றினார்.

இதன் மூலம் உலக செஸ் சாம்பியன் போட்டியில் பங்கேற்க குகேஷ் தகுதி பெற்றுள்ளார்.

<<<<>>>>

ஐபி.எல். கிரிக்கெட் போட்டியில் குஜராத் அணி 3 விக்கெட் வித்தியாசத்தில் பஞ்சாப் அணியை வென்றது.

சண்டிகரில் நேற்றிரவு நடைபெற்ற ஆட்டத்தில் முதலில் களமிறங்கிய பஞ்சாப் அணி, நிர்ணயிக்கப்பட்ட 20 ஓவரில் அனைத்து விக்கெட்டுகளையும் இழந்து 142 ரன் எடுத்தது.

பின்னர் களமிறங்கிய குஜராத் அணி 19 புள்ளி ஒரு ஓவரில் 7 விக்கெட் இழப்புக்கு 146 ரன் எடுத்து வெற்றி பெற்றது.

4 விக்கெட்டுகளை வீழ்த்திய குஜராத் அணியின் சாய்கிஷோர் ஆட்டநாயகனாக அறிவிக்கப்பட்டார்.

முன்னதாக நேற்று மாலை கொல்கத்தாவில் நடைபெற்ற ஆட்டத்தில் கொல்கத்தா அணி ஒரு ரன் வித்தியாசத்தில் பெங்களூரு அணியை வென்றது.

முதலில் களமிறங்கிய கொல்கத்தா அணி நிர்ணயிக்கப்பட்ட 20 ஓவரில் 6 விக்கெட் இழப்புக்கு 222 ரன் எடுத்தது.

223 ரன் என்ற இலக்குடன் களமிறங்கிய பெங்களூரு அணி 20 ஓவரில் 221 ரன் எடுத்து வெற்றி வாய்ப்பை தவறவிட்டது.

இன்றிரவு ஏழரை மணிக்கும் தொடங்கும் ஆட்டத்தில் ராஜஸ்தான் அணியை - மும்பை அணி எதிர்கொள்கிறது.

<<<<The End>>>>